



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 21-11-2024

സമയം 06.45 AM

പ്രധാന വാർത്തകൾ

- കാരികോം രാജ്യങ്ങൾക്കൊപ്പമായിരുന്നു എന്നും ഇന്ത്യയെന്നും ഇപ്പോഴും വിശ്വസ്ത പങ്കാളിയായി രാജ്യം തുടരുകയാണെന്നും പ്രധാനമന്ത്രി നരേന്ദ്രമോദി.
- പ്രസാർഭാരതിയുടെ OTT പ്ലാറ്റ്ഫോം 'വേവ്സ്'-ന് തുടക്കമായി.
- നിയമസഭാ തിരഞ്ഞെടുപ്പു നടന്ന മഹാരാഷ്ട്രയിൽ 65.11 ശതമാനവും ജാർഖണ്ഡിൽ 68.45 ശതമാനവും പോളിംഗ് രേഖപ്പെടുത്തി. പാലക്കാട് ഉപതിരഞ്ഞെടുപ്പിൽ 70 ശതമാനത്തിനു മുകളിൽ പോളിംഗ്.
- നടൻ മേഘനാഥൻ കോഴിക്കോട്ട് അന്തരിച്ചു.
- മുഖ്യമന്ത്രി വിളിച്ച കേരളത്തിലെ MP മാരുടെ യോഗം ഇന്ന് തിരുവനന്തപുരത്ത് ചേരും.
- ഏഷ്യൻ ചാമ്പ്യൻസ് വനിതാ ഹോക്കി ട്രോഫി ഇന്ത്യക്ക്.

വാർത്തകൾ വിശദമായി

കാരികോം അംഗരാജ്യങ്ങൾക്കൊപ്പമാണ് ഇന്ത്യ എന്നും നിലകൊണ്ടതെന്നും കോവിഡ്, പ്രകൃതിദുരന്തങ്ങൾ, വികസന പ്രശ്നങ്ങൾ തുടങ്ങിയവയിലെല്ലാം രാജ്യം വിശ്വസ്ത പങ്കാളിയായി തുടരുകയാണെന്നും പ്രധാനമന്ത്രി നരേന്ദ്രമോദി പറഞ്ഞു. രണ്ടാമത് ഇന്ത്യ-കാരികോം ഉച്ചകോടിയുടെ ഉദ്ഘാടനചടങ്ങിൽ ഗയാനയിൽ സംസാരിക്കുകയായിരുന്നു പ്രധാനമന്ത്രി.

ഡെസ്ക് റിപ്പോർട്ട്.

----- (വോയ്സ്) -----

കഴിഞ്ഞ അഞ്ചുവർഷങ്ങളിൽ ലോകം നിരവധി മാറ്റങ്ങൾക്ക് വിധേയമായെന്നും മനുഷ്യരാശി പല ദുരിതങ്ങളും അനുഭവിക്കേണ്ടി വന്നുവെന്നും പ്രധാനമന്ത്രി പറഞ്ഞു.. ശേഷിവികസനം, കാർഷിക-ഭക്ഷ്യസുരക്ഷ, പുനരുപയോഗ ഊർജവും കാലാവസ്ഥ വ്യതിയാനവും, നൂതനാശയങ്ങൾ, സാങ്കേതികവിദ്യയും വ്യാപാരവും, ക്രിക്കറ്റും സംസ്കാരവും, സമുദ്രസമ്പത്തും സമുദ്രസുരക്ഷയും, ഔഷധവും ആരോഗ്യ പരിപാലനവും എന്നീ ഏഴ് സ്തംഭങ്ങളെ അധിഷ്ഠിതമാക്കി ഇന്ത്യ-കാരികോം പങ്കാളിത്തം കൂടുതൽ ശക്തിപ്പെടുത്താൻ നിർദ്ദേശങ്ങൾ പ്രധാനമന്ത്രി മുന്നോട്ടുവെച്ചു.

ഡോമിനിക്കയ്ക്ക് കൊവിഡ് മഹാമാരി സമയത്തടക്കം ഇന്ത്യ നൽകിയ പിന്തുണയും ഇരുരാജ്യങ്ങളും തമ്മിലെ പങ്കാളിത്തം ശക്തിപ്പെടുത്താനെടുത്ത ശ്രമങ്ങളും പരിഗണിച്ച് പ്രധാനമന്ത്രി നരേന്ദ്രമോദിയ്ക്ക് ഡോമിനിക്കെ രാജ്യത്തെ പരമോന്നത ദേശീയ ബഹുമതി നൽകി ആദരിച്ചു. ഡോമിനിക്കൻ പ്രസിഡന്റ് സിൽവാനി ബർടനാണ് ബഹുമതി കൈമാറിയത്. ഡോമിനിക്കൻ പ്രധാനമന്ത്രി റൂസ്-വെൽറ്റ് സ്കെറിറ്റുമായി കൂടിക്കാഴ്ച നടത്തിയ പ്രധാനമന്ത്രി ബഹുമതിയ്ക്ക് നന്ദി അറിയിച്ചു. ഇന്ന് ഗയാന പാർലമെന്റിനെ അഭിസംബോധന ചെയ്യുന്ന പ്രധാനമന്ത്രി നരേന്ദ്രമോദി ഗയാനയിലെ ഇന്ത്യൻ സമൂഹവുമായി സംവദിക്കും.



55-ാമത് അന്താരാഷ്ട്ര ചലച്ചിത്ര മേളയ്ക്ക് ഗോവയിൽ തുടക്കമായി. ശ്യാമപ്രസാദ് മുഖർജി സ്റ്റേഡിയത്തിലായിരുന്നു വർണാഭമായ ഉദ്ഘാടന ചടങ്ങ്. ബോളിവുഡ് താരങ്ങളുടെ പ്രകടനങ്ങൾക്ക് ഒപ്പം രാജ്കപൂർ, മുഹമ്മദ് റഫി എന്നീ ഇതിഹാസങ്ങൾക്ക് ആദരാഞ്ജലി അർപ്പിച്ച് '90s റിവൈൻഡ്' ഉൾപ്പെടെ പരിപാടികൾ സംഘടിപ്പിച്ചു.

ഓസ്ട്രേലിയൻ ചലച്ചിത്രകാരൻ മൈക്കൾ ഗ്രേസി സംവിധാനം ചെയ്ത "ബെറ്റർ മാൻ" ആയിരുന്നു മേളയുടെ ഉദ്ഘാടന ചിത്രം. 81 രാജ്യങ്ങളിൽ നിന്നും 180 ലേറെ ചിത്രങ്ങളാണ് വിവിധവിഭാഗങ്ങളിൽ പ്രദർശിപ്പിക്കുന്നത്. ഈ മാസം 28 വരെയാണ് ചലച്ചിത്ര മേള.



പ്രസാർഭാരതിയുടെ OTT പ്ലാറ്റ്ഫോം 'വേവ്സ്'-ന് തുടക്കമായി. ഗോവയിൽ 55-ാമത് അന്താരാഷ്ട്ര ചലച്ചിത്ര മേളയുടെ ഉദ്ഘാടന ചടങ്ങിലാണ് വേവ്സ് പുറത്തിറക്കിയത്. ഡിജിറ്റൽ സ്ട്രീമിംഗ് സേവനങ്ങൾക്കായി വർദ്ധിച്ചുവരുന്ന ആവശ്യം നിറവേറ്റുക എന്ന ലക്ഷ്യത്തോടെയാണ് വേവ്സ് ആരംഭിച്ചത്.

ഡെസ്ക് റിപ്പോർട്ട്

.....(വോയ്സ്)...

ഗൃഹാതുരത്വത്തെ പുനരുജ്ജീവിപ്പിക്കുകയെന്ന ലക്ഷ്യവും വേവ്സിനുണ്ട്. രാമായണം, മഹാഭാരതം, ശക്തിമാൻ, ഹം ലോഗ് തുടങ്ങിയ ദൂരദർശന്റെ കാലാതീതമായ പരിപാടികൾ വേവ്സിൽ ആസ്വദിക്കാൻ കഴിയും. വിവിധ സേവനങ്ങൾക്കൊപ്പം കുറ്റമറ്റതും കുടുംബാധിഷ്ഠിതവുമായ വിനോദം വാഗ്ദാനം ചെയ്യുന്ന വേവ്സ് മറ്റ് OTT പ്ലാറ്റ്ഫോമുകളെ അപേക്ഷിച്ച് ഏറെ സവിശേഷമായിരിക്കുമെന്ന് പ്രസാർ ഭാരതി ചെയർമാൻ നവനീത് കുമാർ സെഗാൾ പറഞ്ഞു.

12-ലേറെ ഭാഷകളിൽ പത്തിൽ കൂടുതൽ വിഭാഗങ്ങൾ ഉൾപ്പെടുത്തിയ വേവ്സിൽ വാർത്തകൾ, ഡോക്യുമെന്ററികൾ എന്നിവയും ലഭ്യമാണ്. ആകാശവാണിയും ദൂരദർശനും ഉൾപ്പെടെ തത്സമയ ചാനലുകൾക്കൊപ്പം പ്രാദേശിക പരിപാടികൾ, സ്ത്രീ കേന്ദ്രീകൃത പരിപാടികൾ, ആനിമേഷൻ എന്നിവയും കാണാനാവും. അയോധ്യയിൽ നിന്നും പ്രഭു ശ്രീറാം ലല്ല ആരതി ലൈവ്, പ്രധാനമന്ത്രി നരേന്ദ്ര മോദിയുടെ പ്രതിമാസ മൻ കി ബാത്ത് തുടങ്ങിയ തത്സമയ പരിപാടികളും പുതിയ പ്ലാറ്റ്ഫോമിൽ ലഭ്യമായിരിക്കും. US പ്രീമിയർ ലീഗ് ക്രിക്കറ്റ് ടൂർണമെന്റ് നാളെ മുതൽ വേവ്സിൽ തത്സമയം സംപ്രേഷണം ചെയ്യും. വീഡിയോ ഓൺ ഡിമാൻഡ്, ഫ്രീ-ടു-ഡ്ലേ ഗെയിമിംഗ്, റേഡിയോ സ്ക്രീമിംഗ്, ലൈവ് ടിവി സ്ക്രീമിംഗ്, ഓപ്പൺ നെറ്റ്വർക്ക് ഫോർ ഡിജിറ്റൽ കൊമേഴ്സിലൂടെ ഓൺലൈൻ ഷോപ്പിംഗ് ഉൾപ്പെടെ സേവനങ്ങളും വേവ്സ് ലഭ്യമാക്കും.



നിയമസഭാ തിരഞ്ഞെടുപ്പു നടന്ന മഹാരാഷ്ട്രയിൽ 65.11 ശതമാനം പോളിംഗ് രേഖപ്പെടുത്തിയതായി തിരഞ്ഞെടുപ്പ് കമ്മീഷൻ അറിയിച്ചു. ജാർഖണ്ഡിൽ 68.45 ആണ് വോട്ടിംഗ് ശതമാനം. 2019 ലെ വോട്ടിംഗ് ശതമാനത്തേക്കാൾ ഉയർന്ന തോതാണിത്. മഹാരാഷ്ട്രയിലെ കോലാപുരിലാണ് സംസ്ഥാനത്തെ ഉയർന്ന പോളിംഗ്- 76.25 ശതമാനം. ജാർഖണ്ഡിൽ ജംദാര ജില്ലയിൽ 77.29 ശതമാനം പോളിംഗ് രേഖപ്പെടുത്തി.

മഹാരാഷ്ട്രയിൽ ഒറ്റഘട്ടമായി 288 സീറ്റിലേക്കും ഇന്നലെയായിരുന്നു വോട്ടെടുപ്പ്. ജാർഖണ്ഡിൽ രണ്ടാം ഘട്ടത്തിൽ 38 മണ്ഡലങ്ങളിലായിരുന്നു ഇന്നലെ വോട്ടെടുപ്പ്. വിവിധ സംസ്ഥാനങ്ങളിൽ 15 നിയമസഭാ മണ്ഡലങ്ങളിലേക്കും, ഒരു ലോക്സഭാ മണ്ഡലത്തിലേക്കും ഇന്നലെ ഉപതിരഞ്ഞെടുപ്പും നടന്നിരുന്നു.



പാലക്കാട് ഇന്നലെ വിധിയെഴുതി. 70.51 ശതമാനത്തോളമായിരുന്നു പോളിംഗ്.

കൂടുതൽ വിവരങ്ങളുമായി ആകാശവാണി പ്രതിനിധി ഫൈസൽ അലിമുത്ത്.

.....(വോയ്സ്).....



ഇന്ത്യ തദ്ദേശീയമായി വികസിപ്പിച്ച ആദ്യ ആന്റിബയോട്ടിക് മരുന്ന്-നഫിത്രോമൈസിൻ- കേന്ദ്രമന്ത്രി ഡോ. ജിതേന്ദ്രസിംഗ് പുറത്തിറക്കി. മരുന്നുകളെ ചെറുക്കുന്ന ന്യൂമോണിയക്കെതിരെ ഫലപ്രദമായി ഉപയോഗിക്കാവുന്ന ഈ മരുന്ന് ചികിത്സാരംഗത്ത് വലിയ മാറ്റങ്ങളുണ്ടാക്കുമെന്ന് അദ്ദേഹം ന്യൂഡൽഹിയിൽ പറഞ്ഞു.

ബയോടെക്നോളജി ഇൻഡസ്ട്രി റിസർച്ച് അസിസ്റ്റൻസ് കൗൺസിൽ, 'മിക്നാഫ് ' എന്ന പേരിൽ പുതിയ ആന്റിബയോട്ടിക് വിപണിയിൽ എത്തിക്കും. മൂന്ന് ദിവസത്തെ മരുന്ന് ഉപയോഗമാണ് ന്യൂമോണിയ ബാധയ്ക്കെതിരെ വേണ്ടിവരിക.



CBSE 10,12 ക്ലാസുകളിലെ ബോർഡ് പരീക്ഷാ തീയതികൾ പുറത്തുവിട്ടു. അടുത്ത ഫെബ്രുവരി 15 ന് ആരംഭിക്കുന്ന പരീക്ഷകളിൽ പത്താം ക്ലാസിലേക്ക് മാർച്ച് 18 നും, 12-ാം ക്ലാസിലേക്ക് ഏപ്രിൽ നാലിനും അവസാനിക്കും. ഇതാദ്യമായാണ് പരീക്ഷയുടെ സമയക്രമം 86 ദിവസം മുമ്പ് വിജ്ഞാപനം ചെയ്യുന്നത്. പരീക്ഷകൾക്കിടയിൽ ആവശ്യമായ ഇടവേള നൽകിയാണ് തീയതികൾ നിശ്ചയിച്ചിരിക്കുന്നതെന്ന് CBSE അറിയിച്ചു. മറ്റ് മത്സര പരീക്ഷാ തീയതികൾ കൂടി പരിഗണിച്ചാണ് CBSE തീയതികൾ തീരുമാനിച്ചത്.



നടൻ മേഘനാഥൻ കോഴിക്കോട്ട് അന്തരിച്ചു. സ്വകാര്യ ആശുപത്രിയിൽ ചികിത്സയിലിരിക്കെ പുലർച്ചയായിരുന്നു 60 കാരനായ അദ്ദേഹത്തിന്റെ അന്ത്യം. പ്രശസ്ത അഭിനേതാവ് ബാലൻ K നായരുടെ മകനാണ്. വില്ലൻ വേഷങ്ങളിൽ ഏറെ തിളങ്ങിയ മേഘനാഥൻ 50 ലേറെ ചിത്രങ്ങളിൽ അഭിനയിച്ചിട്ടുണ്ട്. 1983 ൽ അസ്ത്രം എന്ന ചിത്രത്തിലൂടെയാണ് സിനിമാ ലോകത്തേക്ക് കടന്നുവന്നത്.

ചെങ്കോൽ, ഈ പുഴയും കടന്ന്, വാസന്തിയും ലക്ഷ്മിയും പിന്നെ ഞാനും, ഉത്തമൻ തുടങ്ങിയവയാണ് പ്രശസ്ത ചിത്രങ്ങൾ. ഏതാനും ടെലിസീരിയലുകളിലും അദ്ദേഹം അഭിനയിച്ചിട്ടുണ്ട്.

സംസ്കാരം ഷൊർണൂരിലെ വീട്ടുവളപ്പിൽ നടത്തും.



മുഖ്യമന്ത്രി വിളിച്ച കേരളത്തിലെ MP മാരുടെ യോഗം ഇന്ന് തിരുവനന്തപുരത്ത് ചേരും. LDF, UDF എംപിമാർ യോഗത്തിൽ പങ്കെടുക്കും. മുണ്ടക്കൈ ചുരൽമല ദുരന്തത്തിൽ കേന്ദ്രസഹായവുമായി ബന്ധപ്പെട്ട ആശങ്കകൾ ചർച്ചചെയ്യാനാണ് യോഗം വിളിച്ചത്. കേരളം ആവശ്യപ്പെട്ട അധികസഹായം അനുവദിക്കാത്തത് സംബന്ധിച്ച് ലോക്സഭയിൽ പ്രതിഷേധം അറിയിക്കുന്ന വിഷയം യോഗത്തിൽ ചർച്ചയായേക്കും.



ഏഷ്യൻ ചാമ്പ്യൻസ് വനിതാ ഹോക്കി ട്രോഫി ഇന്ത്യക്ക്. ബിഹാറിലെ രാജ്ഗിർ ഹോക്കി സ്റ്റേഡിയത്തിൽ ചൈനയെ മറുപടിയില്ലാത്ത ഒരു ഗോളിന് പരാജയപ്പെടുത്തിയാണ് തുടർച്ചയായ രണ്ടാം തവണയും ഇന്ത്യ കിരീടം സ്വന്തമാക്കിയത്.

ഏഷ്യൻ ചാമ്പ്യൻസ് വനിതാ ഹോക്കി ട്രോഫി നേടിയ ഇന്ത്യൻ ഹോക്കി ടീമിനെ രാഷ്ട്രപതി ദ്രൗപതി മുർമുവും ഉപരാഷ്ട്രപതി ജഗ്ദീപ് ധൻവറും അഭിനന്ദിച്ചു.



സന്തോഷ് ട്രോഫി യോഗ്യത മത്സരത്തിൽ കേരളത്തിന് ആദ്യജയം. കോഴിക്കോട് കോർപ്പറേഷൻ സ്റ്റേഡിയത്തിൽ മറുപടിയില്ലാത്ത ഒരു ഗോളിനാണ് ആതിഥേയരായ കേരളം റെയിൽവെയ്സിനെ പരാജയപ്പെടുത്തിയത്.

വിവരങ്ങളുമായി ആകാശവാണി കോഴിക്കോട് പ്രതിനിധി നസീർബാബു.

----- (വോയ്സ്) -----



ജയിൽ ജീവനക്കാരുടെ രണ്ടാമത് ഉത്തര മേഖല സ്പോർട്സ് മീറ്റ് രാവിലെ കണ്ണൂരിൽ ആരംഭിക്കും. കണ്ണൂർ സെൻട്രൽ പ്രിസൺ ആന്റ് കറക്ഷണൽ

ഹോം പരേഡ് ഗ്രൗണ്ടിലെ മീറ്റിൽ പാലക്കാട് മുതൽ കാസർഗോഡ് വരെ ജില്ലകളിലെ 500 ഓളം ജീവനക്കാർ പങ്കെടുക്കും.



കൊച്ചി മുസിരിസ് ബിനാലെയുടെ ആറാം പതിപ്പ് 2025 ഡിസംബർ 12 മുതൽ 2026 മാർച്ച് 31 വരെ നടത്തുമെന്ന് മുഖ്യമന്ത്രി പിണറായി വിജയൻ തിരുവനന്തപുരത്ത് അറിയിച്ചു. പ്രശസ്ത കലാകാരൻ നിഖിൽ ചോപ്രയ്ക്കൊപ്പം, HH ആർട്ട് സ്പേസസ് ആയിരിക്കും ബിനാലെയുടെ പുതിയ പതിപ്പ് ക്യൂറേറ്റ് ചെയ്യുകയെന്ന് മുഖ്യമന്ത്രി പറഞ്ഞു.



തിരുവനന്തപുരം മെഡിക്കൽ കോളജിലെ OP ടിക്കറ്റിന് പത്തു രൂപ ഈടാക്കുന്നതിനെതിരെ കോൺഗ്രസ് ഇന്ന് പ്രത്യക്ഷ സമര പരിപാടികൾ ആരംഭിക്കും. രാവിലെ മെഡിക്കൽ കോളജ് സൂപ്രണ്ട് ഓഫീസിലേക്ക് കോൺഗ്രസ് പ്രവർത്തകർ മാർച്ച് നടത്തും.



കേരളഭാഷാ ഇൻസ്റ്റിറ്റ്യൂട്ടിന്റെ വൈജ്ഞാനിക പുരസ്കാരങ്ങൾ നാളെ വൈകിട്ട് മുഖ്യമന്ത്രി പിണറായി വിജയൻ വിതരണം ചെയ്യും. വൈലോപ്പിള്ളി സംസ്കൃതിഭവനിൽ ചേരുന്ന ചടങ്ങിൽ ഭാഷാ ഇൻസ്റ്റിറ്റ്യൂട്ടിന്റെ വെബ് പോർട്ടലും അദ്ദേഹം ഉദ്ഘാടനം ചെയ്യും.



സംസ്ഥാനത്ത് ഇന്ന് ചിലയിടങ്ങളിൽ ശക്തമായ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ശക്തമായ മഴ സാധ്യത കണക്കിലെടുത്ത് ഇന്ന് തിരുവനന്തപുരം, കൊല്ലം, പത്തനംതിട്ട, ഇടുക്കി ജില്ലകളിലും ലക്ഷദ്വീപിലും മഞ്ഞ ജാഗ്രത പ്രഖ്യാപിച്ചു.

